



Напэўна, Ты, Маленькі Чытач, як і ўсе дарослыя, часам задаваўся пытаннем: як там, у Небе? Гэта ж галоўная мэта і самая прыгожая з апошніх рэчаў чалавека! Апостал Павел толькі ўзмацняе нашу цікаўнасць: “Чаго вока не бачыла, і вуха не чула, і што не ўваходзіла ў чалавечае сэрца, тое Бог падрыхтаваў тым, хто любіць Яго” (1 Кар 2, 9). Гэта вельмі займальная таямніца. † Месяц лістапад з’яўляецца часам, каб больш паразважаць над рэцэптам вечнага жыцця. Роздум пачынаецца з урачыстасці Усіх Святых. Мы выходзім насустрач шчаслівым людзям, якія пакінулі жыццё і ўжо спаткаліся з Богам.

Успамін усіх памерлых вернікаў традыцыйна вядомы як Дзень задушны. Падчас яго асаблівым чынам молімся за душы памерлых, асабліва за тыя, што яшчэ адбываюць пакуту ў чыстцы. Адсюль і з’явілася назва “задушкі”. Нягледзячы на праўду, што чыстцовыя душы ўжо збаўленыя, яны яшчэ не могуць упоўні паяднацца з Богам. Павінны да канца ачысціцца, каб дасягнуць дасканаласці. Скараціць час прабывання ў чыстцы душам могуць дапамагчы нашы малітвы ў іх інтэнцыі – самі яны нічым сабе ўжо не дапамогуць.

Памятаючы пра памерлых, трэба не забывацца пра сябе. Каб радасць нашага жыцця не скончылася на зямлі, трэба добра падрыхтавацца для сустрэчы з Богам праз малітву, добрыя ўчынкі і сумленнае жыццё. У гэтым і заключаецца рэцэпт вечнага жыцця. Пераканацца ў гэтым няхай Табе дапаможа цікавая гісторыя Бруна Фэрэра.

Пасля заканчэння зямной вандроўкі адна жанчына адразу ж апынулася ў доўгай працэсіі людзей, якія павольна рухаліся ў накірунку да Вярхоўнага Суддзі. Перамясціўшыся ў сярэдзіну чаргі, яна пачала прыслухоўвацца да слоў Бога. Чула, як Нябесны Айцец гаварыў з кімсьці:

□□□ – Ты, які дапамагаў Мне, калі трапіў у аварыю на дарозе і завёз Мяне ў бальніцу, можаш увайсці ў Рай.

□□□ Пасля Ён гаварыў з кімсьці яшчэ:

□□□ – Ты, што без ніякага прыбытку пазычыў грошы ўдаве, уваходзь, каб атрымаць вечную ўзнагароду.

□□□ А пасля зноў:

□□□ – Ты, які выканаў бясплатна вельмі складаную аперацыю, дапамагаючы Мне

прынесці надзею многім людзям, уваходзь у Маё Валадарства.

□□□ **І гэтак далей...**

□□□ **Бедная жанчына вельмі спалохалася, таму што, хоць і напружвалася, усё ж не магла прыгадаць ніякіх асаблівых дасягненняў. Нават прапусціла чаргу, каб мець больш часу і ўзнавіць у памяці падзеі жыцця, аднак нічога важнага не здолела ўспомніць.**

□□□ **Усмешлівы, але рашучы анёл не дазволіў ёй зноў прапусціць сваю чаргу. З трапяткім сэрцам і з вялікім страхам жанчына стала перад Богам. І адразу ж убачыла Яго ўсмешку. – Ты, якая прасавала ўсе Мае кашулі, дзяліся Маёй радасцю! – сказаў Бог.**



Бедная жанчына выконвала простыя, на першы погляд непрыкметныя рэчы, але змагла заслужыць шчасце ў Небе. Таксама і Ты, Маленькі Чытач, можаш атрымаць збаўленне, калі будзеш добра выконваць свае абавязкі, старанна вучыцца, любіць іншых людзей і шчыра маліцца. Асабліва памятай пра тое, каб узносіць малітвы за памерлых. Калісьці, мажліва, і сам будзеш патрабаваць такой дапамогі.

Заданне: наведай з бацькамі могількі, запалі зніч і памаліся за памерлых.